

SERATA FIT-TEATRU MANOEL fil-MIGJA tar-REGINA ADELAIDE f'MALTA

Ta' A.C.

Versi bil-Malti ta' **LUIGI ROSATO** ghas-serata fit-Teatru Manoel għall-Armla Regina Adelaide fil-10 ta' Diċembru, 1838.

Luigi Rosato hu magħruf sal-lum bħala wiehed mill-eqdem kittieba ta' versi bil-Malti. Barra mill-versi li sa ngħibu miktubin minnu fil-Mawra tar-Regina Adelaide fit-Teatru fil-lejla ta' 10 ta' Diċembru, 1838, huwa kiteb ukoll poemett drammatiku "Catarina" (1847) u farsa, jismha "Zanu migdum mit-Trenta" li kitibha ghas-serata tiegħu fis-sena 1858. Rosato kien jahdem ta' komprimarju fl-istaġun tal-opri fl-istess Teatru.

F'Lehen il-Malti tal-1931 (Nru. 7) kienet dehret gabra ta' versi Maltin bikrija taht l-isem ta' *Tifkiriet Ewlenija ta' Tqabbil Malti* li jiena kont mitlub niġbor mill-mejjet u qatt minsi Rużar Briffa, dik il-habta Direttur ta' dik ir-rivista flimkien ma' Gużè Bonnici. Post il-versi ta' din il-gabra nisiltu dawk ta' Luigi Rosato li kiteb bħala *Tifkira ta' l-Armla Regina Adelaide fl-Ewwel Migja tagħha fit-Teatru fil-Għaxra ta' Diċembru, 1838.*

IL-MIGJA FIT-TEATRU TAR-REGINA ADELAIDE

*Heja ruħu l-Imprezarju
Biea iweġġah is-Sultana
Mita riedet fit-Teatru
Tiġi żżurna biea tismagħna.
Jisthoqqilha ġmiel u żina
Adelaide dir-Regina.*

*Hekk kif sama' l-ħsieb li għamlet
Trid il-ghana ta' Lucia.
Stampa ktieb għaliha xieraq;
Kien jisthoqqlu mitt foħrija
U kif le! Jekk ferhet bina
Malli ratna dir-Regina? —*

Kellna għawra minn Diċembru,
 Kien fil-bidu tagħha l-ġimgħa
 Bedgħet toktor għat-Teatru
 Qajla qajla tant miġimgħa
 In-nhar lejl ataqnieh għalina
 Għal dil-miġja tar-Regina.

Fit-triq kollha tat-Teatru
 L-Impreżarju l-ħgejjeġ hejja
 Biew kulhadd jitgħaxxaq biha,
 Adelaide kif tkun ġejja.
 Il-ferħ stess beda jbikkina
 Kif nilqgħuha dir-Regina.

Zewġ kolonni fil-faċċata
 Kwadru fl-arja kienu iżommu
 Bħallikieku kien ifisser
 Dak il-kwadru l-iben u ommu.
 Harset lejħ din l-omm hanina
 Harset lejna dir-Regina.

Kien ifisser l-istess kwadru,
 Dak il-Ġenju ta' dil-Ġzira.
 Kollu hieni fih inniġsu,
 B'din il-miġja, b'dit-tiskira.
 Fuq kulhadd illum tghollina
 Din iż-żjara tar-Regina.

L-Ingilterra fuq il-karru,
 Dik il-mara tant gwerriera,
 Waqfet tħares lejn il-Ġenju,
 B'qalb hanina, b'qalb sinċiera.
 Kemm hemm nies għad issemmina
 Għal dil-miġja tar-Regina.

Kien xurtjat min haseb knieni,
 Kellu maqgħad mill-bieb ġewwa.
 Kien xurtjat min raha feġġet,
 Mita, sellmet bl-akbar hlewwa,
 Qalbha stess xtuqet tagħtina
 Mart Gulielma dir-Regina.

Mnejn għaddiet mill-bieb il ġerwa
 Il-ħitan u l-art imżejna,
 Kulħimkien huġġieġa waħda;
 Kienet b'għid, u donnha hdejna.
 Min qatt jista' mrrar jisqina,
 Għandna magħna dir-Regina?

Fil-Palkett id-dawl imtellet,
 Taħt żewġ linji żewġ suldati,
 Kienu n-nisa f'dik il-lejla,
 Kienu rġiel ukoll xurtjati.
 Kulhadd atieg fil-bieb iġħinha
 Biew fis tidhol dir-Regina.

Sagħtejn shaħ domt lejha nħares,
 Dik il-hlewwa tagħha ssahħar.
 Tgħaxxaqt jien u l-Impreżarju,
 Baqgħet magħna hemm sal-aħħar.
 Liema Belt t'tsta' tinkina,
 Għandna magħna dir-Regina.

Daqqew lilha l-aħħar daqqa,
 Sellmitilna tliet darbiet,
 B'għajn hanina ħarset lejna
 Bħalma thares l-omm 'l ulied.
 Għaliew sejra u ser thallina,
 Għidt jien f'qalbi lir-Regina?
 Alla jtiha qatigh għomor.

Fil-librett ta' din it-Tifkira, stampat mill-Awtur, id-data tas-sena li fiha saret is-Serata flok fl-1838 bi żball tal-istampa, tidher id-data ta' 1-1839.

Għal din is-Serata, Rosato kiteb ukoll din il-poezija "Lil Camilla Darbois", is-Soprano, li f'dik is-Serata hadet sehem fl-opra ta' *Lucia di Lamermoor*, kif ukoll fl-Innu Nazzjonal Ingliż u fir-*Rule Britannia*.

LIL CAMILLA DARBOIS

L-Ewwel Għannejja fit-Teatru ta' Malta

Waslet fl-aħħar, O Camilla,
 Il-ġurnata ta' kbir hena,
 Fejn b'dak leħnek int kull sena
 Mill-qlub tneħhi s-swied u l-qilla.

B'daka leħnek meta tghanni
 Swied il-qalb imur malajr,
 Bħal titjir ta' l-isbah tajr
 Fl-oghla ħsieb int bih twassalni.

Sar-Regina għal dil-bxara
 Riedet tisma' l-għana tiegħek,
 Ferħet bik u baqgħet miegħek,
 Mita giet biew lilek tara.

Bħalli kieku fuq in-nar,
 B'għaġla kbira dlonk riditek,
 Biew turina kemm ħabbitek
 U mill-qrib tarak aħjar.

X'xorti kellek thadao magħha,
 Wiċċ ma' wiċċ k'imtha u rajtha,
 Kemm ferħitlei nti smajtha,
 U fil-Palk ħadt is-sliem tagħha.

Din il-qima kienet kbira,
 Li ġebitlek ir-Regina,
 Kienet miegħek wisq ħanina,
 Xorti kellek iġġib għira.

Raġun għandek tifraħ bosta,
 La r-Regina tghaxxqet bik.
 Kieku ried qatt ma jħallik
 Min dak leħnek tant jiggosta.

Bejn id-daqq u l-għana tiegħek
 Il-qlub trattab bħal għagina,
 Xi trid aktar sa r-Regina
 Tkellimt magħha, tkellmet miegħek.

B'xhieda ta' qima u ferħ

LUIGI ROSATO

Nota. Din il-poezija u ta' qabilha huma stampati bl-ortografija tal-Għaqda u mhux bħalma huma fit-test originali.

Ta' min jistqarr, bħalma kont fissirt fil-kelmtejn li kont ktibt bħala Dahla tal-Gabra tal-poeziji bikrija li kienet dehret f'*Lehen il-Malti*. Nru. 7 ta' Settembru, 1931, fost l-ewwel poeziji li nkitbu minn xi kittieba Maltin, hemm id-dghajfin, bħala l-ewwel xtieli fil-gnejna tal-Poezija Maltija, u fost dawn nistghu nghoddu wkoll il-versi ta' Luigi Rosato, sew dawk li ġibna hawnhekk miktubin fil-Miġja tar-Regina Adelaide f'Malta, kemm dawk li naqraw fil-poemett drammatiku "Catarina". Lanqas il-proża tiegħu li naqraw fil-Farsa "Zanu Miġdum mit-Trenta" ma tista' tghid li hija mudell ta' stil u teknika, l-iktar fid-djalogu li hu nieqes mill-vivaçità naturali tal-kliem u tal-frazi, għalkemm xi whud lil Rosato riedu jpinguh bħala l-Missier tal-Palk Malti. Il-versi ta' xi kittieba oħra, li deħru fl-istess okkażjoni il-*Arlechin jew Kaulata Inglisa u Maltija* tas-6 ta' Diçembru, 1938 bħala supplement tal-*Harlequin* jisbqu fil-wisa', għal dak li hu stil u teknika prosodika, lil dawk ta' Rosato.

Nagħlaq dan l-istudju ÷kejken fuq il-Versi ta' Luigi Rosato dwar il-Miġja f'Malta tar-Regina Adelaide, b'din id-daqsxejn ta' relazzjoni li tinsab miktuba fi Djarju dwar iż-żjara tar-Regina Adelaide f'Malta, ippubblikata mill-Kav. Jos. Galea fix-*Scientia* Vol. XXIX, pp. 99-116, u li fiha hemm deskriżżjoni tas-*Serata* li saret fit-Teatru Manoel fejn hadet sehem is-Soprano Camilla Darbois:—

Fil-lejla tal-10 ta' Diçembru, 1938, ir-Regina Adelaide marret it-Teatru tisma' l-opra ta' *Lucia di Lamermoor* fejn hadet sehem fiha is-Sopran Camilla Darbois. It-triqat minn fejn ir-Regina għaddiet kif telqet mill-Palazz kienu mixgħulin bid-dawl u fil-bieb tat-Teatru kien hemm għassa Kapitan mir-Royal Malta Fencible. Ir-Regina qağħdet fil-palkett tal-Gvernatur li qağħad ma' ġenbha, u magħha kien hemm ukoll il-Kontessa ta' Southampton, l-Onorabbli Miss Mitchell, il-Konti ta' Howe, il-Konti Denbigh u Sir Andrew Barnard. Il-Maestà Tagħha r-Regina giet milqugħa bl-akkar qima u ferħ u waqt li dieħla l-banda daqet il-*God Save the Queen*. Bejn att u iehor il-kumpannija teatrali dehret kollha kemm hi fuq il-palk u kantat l-Innu Nazzjonali u r-*Rule Britannia* fejn is-Sinjura Darbois kantat il-parti ta' *solo*. Ir-Regina damet sa l-aħħar tas-serata u wriet kemm hadet pjaçir tisma' kumpannija ta' kantanti hekk tajba, kif ukoll bil-maniera li biha dikk l-opra sabiħa giet rappreżentata. It-teatru kien mixgħul bi dwal mill-isbaħ. Kulhadd fahħar id-Direttur għal mod li bih għaraf jirraŋga u ižejjien it-teatru għal-laqgħa tar-Regina.

NOTI BIJOGRAFIÇI dwar ir-Regina Armla Adelaide u l-mawta tagħha f'Malta u dwar is-Sopran Camilla Darbois.

ADELAIDE ta' Saxe-Meiningen (1792-1849). Adelaide twieldet f'Saxe fl-1792, bint Gorġ Duka ta' Saxe-Meiningen. Iżżewġet lir-Re Gulielmu IV fl-1818, dak iż-żmien Duka ta' Clarence. Mietet fl-1849. Fl-1837 kienet twaqqfet b'isimha l-Belt ta' Adelaide City fl-Awstralja.

Fl-ahħar xhur tas-sena 1838 u fil-bidu tas-sena ta' wara, ir-Regina Adelaide għet tghaddi l-istaġun tax-xitwa hawn Malta għall-ġid ta' saħħitha. Hija waslet fil-port ta' Malta wara nofs in-nhar tat-30 ta' Novembru, 1838, abbord tal-Bastiment tal-Gwerra Hastings, u nizlet l-art l-ghada fil-ghodu.

Hekk kif nizlet l-art ingħata salut ta' spjar ta' kanuni mill-Forti Sant'Jermu u mir-Rikazli, fil-waqt li l-popolazzjoni ta' Malta u Għawdex għet tilqagħha minn fejn kienet għaddiet mit-triqat tal-Belt sakemm waslet il-Palazz tal-Gvernatur.

Billi r-Regina Adela'de kienet l-ewwel waħda li fost il-familja Rjali żaret lill-Gżira tagħna, sarulha festi kbar fl-erba' xhur li damet fostna. Barra mit-tiżjin, il-luminazzjoni mill-isbah fit-triqat tal-ibliet u logħob tan-nar, sarulha laqgħat ta' ferħ kull fejn marret iżzur il-postijiet storiċi, knejjes, u bnadijiet oħra; fost l-istedin ta' laqgħat li kellha u li baqghu jissemmew kienu dawk tat-Teatru (illum magħruf bl-isem tat-Teatru Manoel) fejn ir-Regina kellha għal erba' darbiet l-isbah laqgħat ta' ferħ u qima b'rappreżentazzjonijiet ta' opri minn kumpannija teatrali taħt it-tmexxija tal-Impreżarju Domenico Amore u s-surmast tal-orkestra Giovanni Lebrun. Fost l-opri li saru ta' min isemmi "Lucia di Lamermoor", "L'Elisir d'Amore", "Lucrezia Borgia" (fejn hadet sehem kbir is-Sopran Camilla Darbois), barra xi kunċerti u rappreżentazzjoni oħra ta' kummiedji bl-Ingliš minn dilettanti Ingliš, waħda minn dawn, serata ta' benefiċenza b'rizq ir-romol u ltiema ta' xi baħrin li kienu gherqu huma u jaqsmu l-fiegu ta' bejn Malta u Għawdex, kif ukoll serata oħra ta' benefiċenza b'rizq ix-xirka "Dame della Carità".

Fid-19 ta' Marzu, 1839, ir-Regina Adelaide poggiet l-ewwel ġebla ta' St. Paul's Anglican Cathedral, li għall-bini tiegħu fethet ġabra (sotto-skrizzjoni) b'għotja ta' £10,000.

CAMILLA DARBOIS (1804-1878). Camilla Darbois twieldet Marsilja fl-25 ta' Marzu, 1804; missierha kien jismu Gio Batta Henoque u ommaha Antonia, imwielda Ferro. Sa minn tfulitha kienet turi xeħta u hrara kbira għall-mużika. Tghallmet il-mużika u l-kant fil-Konservatorju ta' Pariġi taħt it-tmexxija tal-magħruf mużiċista Heriz, u fi żmien qasir saret pjanista u sopran mill-aħjar. Fl-1824, meta kellha 20 sena, iżżewġet lin-neguzjant Filippo Darbois u ma' tul iż-żwieġ tagħha kellha tlitt itfal. Wara l-mewt ta' żewġha fl-1829 telqet għal Napoli fejn bdiet il-hajja ta' karriera teatrali. L-ewwel darba dehret fit-Teatru San Carlo. Minnufih kisbet il-fama ta' waħda mill-aħjar kantanti tal-opri u għalhekk, wara stedina tal-Impreżarju Salvatore Amore, ma dametx ma dehret ukoll fuq il-palk tat-Teatru Manoel tkanta l-parti ta' sopran, l-ewwel darba fl-opra "L'Esule di Roma" ta' Donizetti. Wara s-sena 1830 hija baqgħet dejjem issostni l-parti ta' *Prima Donna* għal tna-x il sena shaħ wara xulxin, meta fost l-opri li saru hija hadet sehem fin-"Norma", "Don Giovanni", "Beatrice di Tenda", "I Puritani", "Lucrezia Borgia", "Lucia di Lamermoor" u "Marino Faliero".

Fl-1832 hija hadet l-aqwa sehem bhala "Prima Donna" fl-opra ġdida "Lodoviska" tal-awtur Malti Vincenzo Bugeja.

Camilla telqet il-karriera teatrali fl-1841, u fl-20 ta' Diċembru, 1842, iżżewġet ma' Domenico Amore. Hija mietet fil-11 ta' Frar, 1878 fil-ghomor ta' 74 fid-dar Nru. 12, Strada Zaccaria, il-Belt Valletta. L-ghada li mietet, wara funeral mill-kbar li sarilha b'quddiesa *De Requiem*, il-Knisja ta' San Duminku, fejn hađu sehem il-professuri tal-mużika kollha bil-kantanti tat-Teatru, indifnet fiċ-Ċimiterju tal-Addolorata.